

जन संपर्क एवं मीडिया समन्वयक कार्यालय
जामिया मिल्लिया इस्लामिया

प्रेस विज्ञप्ति

26 जनवरी 2020

जामिया में जशन-ए-गणतंत्र दिवस

जामिया मिल्लिया इस्लामिया में आज पूरे जोश-ओ-खरोश के साथ 71 वां गणतंत्र दिवस समारोह मनाया गया। परंपरा के अनुसार इसका आयोजन जामिया के स्कूल कैंपस में हुआ और स्कूल के छात्रों ने ही मंच का संचालन किया और देशभक्ति भरे रंगा-रंग कार्यक्रम पेश करके सबका मन मोह लिया।

इस कार्यक्रम में जामिया विश्वविद्यालय और उसके सभी स्कूलों के अध्यापक, छात्र, अधिकारी, कर्मचारी तथा छात्रों के माता-पिता एवं जामिया नगर के रिहायशी इलाकों के लोग बड़ी तादाद में आए।

जामिया के विभिन्न स्कूलों के एनसीसी कैडेट्स ने कुलपति प्रो नजमा अख्तर की अगुवाई वाले काफिले का फूलों की पंखुडियों से स्वागत किया। इस मौके पर उनके साथ जशन-ए-बहारां ट्रस्ट की संस्थापक कामना प्रसाद और भारत के तीन राष्ट्रपतियों के फिजिशन रह चुके डा. मोहसिन वली भी थे। ये दोनों समारोह के गेस्ट ऑफ ऑनर भी थे। इस काफिले में रजिस्ट्रार ए पी सिद्दीकी:आईपीएस:, प्रो वाइस चांसलर प्रो इलियास हुसैन और विश्वविद्यालय के सभी विभागों के डीन और विभाग प्रमुख शामिल थे।

हर बार की तरह इस बार भी, नर्सरी कक्षा के छात्रों ने अपने पावर पैक प्रदर्शन से सबका दिल जीत लिया। इन नन्हे बच्चों ने भारतीय सेना से लेकर, खेल, विज्ञान, शिक्षा और मनोरंजन आदि के क्षेत्र में देश की कामयाबियों को खूबसूरत अंदाज़ में पेश किया।

कार्यक्रम की शुरुआत, जामिया की कुलपति प्रो नजमा अख्तर द्वारा राष्ट्रीय ध्वज फहराने के साथ हुई। इससे पहले एनसीसी कैडेट्स ने उन्हें गार्ड ऑफ ऑनर दिया। बाद में अपने संबोधन में उन्होंने कहा कि भारतीय संविधान देशवासियों के मार्गदर्शन का एक महान दस्तावेज़ है और इसका पूरी निष्ठा से पालन कारना हम सबका कर्तव्य है। उन्होंने कहा कि शिक्षा के क्षेत्र में जामिया अपनी जिम्मेदारी अच्छे से निभा रहा है और इसीका नतीजा है कि यह आज राष्ट्रीय एवं अंतरराष्ट्रीय रैंकिंग में लगातार सुधार करता जा रहा है। देश के पैमाने पर जामिया की

रैंकिंग 12वीं हो गई है। इसके लिए उन्होंने विश्वविद्यालय के अध्यापकों, छात्रों और गैर शिक्षण स्टाफ की भूमिका की सराहना की। कुलपति ने कहा कि जामिया संविधान के आदर्शों और गांधी जी के अहिंसा के सिद्धांत के प्रति प्रतिबद्ध है।

कुलपति ने छात्रों को सलाह दी कि जीवन में सफलता पाने के लिए वे कोई कोर कसर बाकी नहीं रखें और मेहनत करते रहें। उन्होंने कहा कि छात्र उच्च नैतिकता और विश्वविद्यालय की साख के लिए हमेशा काम करें।

विश्वविद्यालय के सुगम संचालन में गैर शिक्षण स्टाफ की भूमिका की भी उन्होंने सराहना की। उन्होंने कहा कि जामिया के उत्थान के लिए अर्थपूर्ण चर्चा का वह हमेशा स्वागत करेंगी। जामिया सेकण्डरी सीनियर स्कूल के प्रिंसिपल डा अतीकुर्रहमान के संबोधन से समारोह की शुरुआत हुई और एक अन्य स्कूल के प्रिंसिपल ज़फर अहमद सिद्दिकी के वोट आॅफ थैंक्स से समापन हुआ।

अहमद अज़ीम

जनसंपर्क अधिकारी एवं मीडिया संयोजक